

श्रीमदानन्दतीर्थभगवत्पादाचार्यविरचितः

उपाधिखण्डनम्

SrimadAnandatirtha Bhagavadpadacharya viracita

**Upadikandanam** (E-Book)

(in Devanagari)

**Published by :** Madhva Library ( <http://www.madhvalibrary.org>)

**Contributed by:** Sri Shashidhar Magadi (USA)

No of Pages : 5

© Madhva Library.

If you notice , any error please inform us .We will correct them on top priority

## उपाधिखण्डनम्

### उपाधिखण्डनम्

नारायणोऽगण्यगुणानित्यैकनिलयाकृतिः ।

अशेषदोषरहितः प्रीयतां कमलालयः ॥ १ ॥

अज्ञताऽखिलसंवेत्तुर्घटते न कुतश्चन ।

उपाधिभेदाद्धटत इति चेत्स स्वभावतः ॥ २ ॥

अज्ञानतो वा द्वैतस्य सत्यता स्वत एव चेत् ।

अनवस्थितिरज्ञानहेतौ वाऽन्योन्यसिद्धिता ॥ ३ ॥

चक्रकापत्तिरथवा भेदश्चोपाधितः कुतः ।

विद्यमानस्य भेदस्य ज्ञापको नैव कारकः ॥ ४ ॥

उपाधिर्दृष्टपूर्वो हि खेऽपि देशान्तरस्य सः ।

ज्ञापको विद्यमानस्य मूढबुद्धिव्यपेक्षया ॥ ५ ॥

न चेदुपाधिसम्बन्ध एकदेशेऽथ सर्वगः ।

एकदेशेऽनवस्था स्यात्सर्वगश्चेन्न भेदकः ॥ ६ ॥

सुखदुःखादिभोगश्च स्वरूपैक्ये न भेदतः ।

दृश्यो ह्युपाधिभेदेऽपि हस्तपादादिगो यथा ॥ ७ ॥

नानादेहगभोगानुसन्धानं योगिनो यथा ।

न चेद्भोगानुसन्धानं तदिच्छा योगिनः कुतः ॥ ८ ॥

अनुसन्धानरहितदेहबाहुल्यमन्यथा ।

सिद्धमेव हि तत्पक्षे विशेषो योगिनः कुतः ॥ ९ ॥

सिद्धौ हि कर्मभेदस्य स्यादुपाधिविभिन्नता ।

तत्सिद्धौ चैव तत्सिद्धिरित्यन्योन्यव्यपाश्रयः ॥ १० ॥

आत्मस्वभावभेदस्य विदोषत्वेन चाखिलः ।

प्रत्यक्षादिविरोधाच्च दुष्टः पक्षोऽयमञ्जसा ॥ ११ ॥

चेष्टालिङ्गेन सात्मत्वे परदेहस्य साधिते ।

अन्यत्वं स्वात्मनस्तस्मात्सर्वैवानुभूयते ॥ १२ ॥

अज्ञता चाल्पशक्तित्वं दुःखित्वं स्वल्पकर्तृता ।

सर्वज्ञतादीशगुणविरुद्धा ह्यनुभूतिगाः ॥ १३ ॥

सार्वज्ञादिगुणा विष्णोः श्रुतिषु प्रतिपादिताः ।

सत्यः सो अस्य महिमेत्यादिवाक्यान्मृषा न च ॥ १४ ॥

न च वेदोक्तमिथ्यात्वे मानं तन्मानताऽपि न ।

अतोऽज्ञासम्भवादेव नाधिकार्यैक्यवादिनाम् ॥ १५ ॥

अतो नाज्ञातमिति च विषयो विषयान्तरे ।

अज्ञाभावात्फलं कस्य योगः शशनृशृङ्गयोः ॥ १६ ॥

दुर्घटत्वं भूषणं चेत्स्यादविद्यात्वमात्मनः ।

अन्धन्तमोऽप्यलङ्कारो नित्यदुःखं शिरोमणिः ॥ १७ ॥

अतः परो मात्रयेति पूर्वश्रुतिनिदर्शितः ।

अन्यमीशमिति श्रुत्या भिन्नजीवद्वयं गतः ।

भिन्नात्वेनात्मसादृश्यदो यदेति श्रुतेः सदा ॥ १८ ॥

मायावादतमोव्याप्तमिति तत्त्वद्वयं जगत् ।

भातं सर्वज्ञसूर्येण प्रीतये श्रीपतेः सदा ॥ १९ ॥

नमोऽमन्दानिजानन्दसान्द्रसुन्दरमूर्तये ।

इन्दिरापतये नित्यानन्दभोजनदायिने ॥ २० ॥

॥ इति श्रीमदानन्दतीर्थभगवत्पादाचार्यविरचितः उपाधिखण्डनम् ॥